



**QORTI ĊIVILI
(SEZZJONI TAL-FAMILJA)**

IMĦALLEF

**Onor. Abigail Lofaro LL.D., Dip. Stud. Rel.,
Mag. Jur. (Eur. Law)**

Illum, 29 ta' Settembru 2020

Rikors Numru: 167/20 AL

AB

vs

CDG

Rat ir-rikors ġuramentat tar-rikorrenti li permezz tiegħu ippremettiet:

1. Illi l-partijiet iżżewġu ġewwa Malta fil-14 ta' Ġunju 2009 (Ara Dok. A) anness.
2. Illi minn dan iż-żwieġ twieled tifel, EDG, fit-3 ta' Ġunju 2011, kwindi għadu minorenni.
3. Illi l-partijiet ilhom separati legalment permezz ta' kuntratt redatt minn Nutar Dottor Henri Vassallo fit-3 t' Awwissu 2017 (Ara Dok. B);

4. Illi m'hemm l-ebda prospett raġonevoli għal rikonċiljazzjoni bejniethom stante li minbarra li ilhom jgħixu flimkien bħala raġel u mara għal aktar minn erba' (4) snin, u cioè', minn qabel li huma sseparaw, illum għandhom ħajja totalment separata minn xulxin;
5. Illi skont l-istess kuntratt ta' separazzjoni personali l-manteniment huwa pagabbli lill-Mara limitatament għall-interessi tal-minuri; dan l-obbligu qiegħed jiġi rispettata ai termini tal-Art. 2 paġna 10 tal-kuntratt fuq citat.
6. Illi dawn il-fatti fuq imsemmija jissodisfaw il-kundizzjonijiet kollha meħtieġa għall-ksib tad-divorzju skont l-Artikolu 66B tal-Kap. 16 tal-Liġijiet ta' Malta;

Talbet lill-intimat jgħid għaliex din il-Qorti m'għandiex:

1. Tippronunzja l-ħall taż-żwieġ bejn il-partijiet.
2. Tordna lir-Regjstratur tal-Qrati sabiex, fi żmien imħolli għal daqshekk mill-istess Qorti, javża lid-Direttur tar-Regjstru Pubbliku bil-ħall taż-żwieġ tal-partijiet sabiex dan jiġi regjstrat fir-Regjstru Pubbliku.

Rat ir-risposta ġuramentata tal-intimat a fol 31 li permezz tagħha eċċepixxa:

1. Illi huwa minnu illi l-kontendenti ilhom jgħixu mhux flimkien għal fuq minn erba' snin;
2. Illi huwa minnu wkoll li m'hemmx tama' ta' rikonċiljazzjoni u m'hemmx pretensjonijiet dwar ħlas tal-manteniment. Illi għall-konvenut, dina l-Qorti tista' tgħaddi sabiex tilqa' t-talba tal-attriċi u tippronunzja l-ħall ta' dan iż-żwieġ bejn il-kontendenti.
3. Illi l-ispejjeż ta' din il-proċedura għandhom jiġu mħallsa mill-attriċi;

Rat id-dokumenti kollha li ġew esebiti fosthom l-affidavit bix-xieħda tar-rikorrenti;

Rat id-digriet tagħha tad-19 ta' Ġunju 2020;

Rat ir-risposta tal-intimat;

Rat l-Artikolu 66 B tal-Kap. 16 tal-Liġijiet ta' Malta;

Rat l-atti kollha;

Ikkunsidrat :

Illi l-Qorti rat illi ir-rikorrenti rnexxielha tissodisfa ir-rekwiziti kollha meħtieġa mill-Ligi sabiex żwieġ jiġi maħlul u dana peress illi ippruvat illi l-partijiet ilhom legalment separati sa' mit-3 t' Awwissu 2017 u ilhom separati *de facto* għal aktar minn erba' snin;

Illi l-Qorti rat illi r-rikorrenti ippruvat ukoll illi ma hemm l-ebda prospett ragonevoli ta' rikonciljazzjoni bejn il-partijiet u illi ma hemm l-ebda pendenzi fir-rigward ta' ħlas ta' manteniment;

Għaldaqstant, u għar-raġunijiet fuq imsemmija, il-Qorti qegħda tilqa' t-talbiet, tippronunzja il-ħall taż-żwieġ bejn il-partijiet u tordna lir-Registratur tal-Qrati sabiex, fi zmien għaxart ijiem millum, javża lid-Direttur tar-Registru Pubbliku bid-divorzju tal-partijiet biex dan jiġi registrat fir-Registru Pubbliku;

Il-Qorti tordna illi l-ispejjeż jibqgħu bla taxxa bejn il-partijiet.

Il-Qorti qegħda takkorċja t-terminu tal-appell għal erbat ijiem.